

## چناؤ-بناؤ-چناؤ

ان دنوں ہماری ریاست اتر پردیش (یو۔ پی۔) کے تن من دھن پر الکشن / چناؤ / انتخاب چھایا ہوا ہے۔ بات یو۔ پی۔ کی ہے تو اسے قومی سیاست کا سیسی فائل سمجھا جا رہا۔ ظاہر ہے، دنیا کی سب سے بڑی اور سب سے زیادہ سروں اور سروں والی جمہوریت ہندوستان کی سب سے بڑی سیاسی گنتی والی ریاست ہونے کا شرف اسی کو حاصل ہے۔ (یہ شرف اس کی ایک تقسیم کے بعد بھی برقرار ہے۔ آگے خدا خیر کرے۔ چشم بد دور) یہ یو۔ پی۔ ہی ہے جو ہندوستان کو سب سے زیادہ وزیر اعظم یعنی پردھان منتری پر دان کر چکی ہے۔ یہ تو شاریات کی بات ہے۔ ویسے ہم ملک و قوم میں کسی قسم کی خانہ بندی کے قائل نہیں۔ ملک کو اٹوٹ قوم کی صورت میں دیکھنا چاہئے۔ یہی اتحاد قوم کی قوت ہوتی ہے اور ملک کی سالمیت کا راز۔ ریاستوں کے الیکشن میں بھی ہمیں کھلے دل و دماغ سے اور متحدہ قومیت کے جذبہ کے ساتھ حصہ لینا چاہئے۔ مقامی مسائل الگ الگ ہو سکتے ہیں اور اکثر ہوتے بھی ہیں اور یہی انتخاب کے خطوط بھی مقرر کر سکتے ہیں۔ یہاں جلد بازی یا جذباتی جوش میں کسی ایسی تنگ نظری کو راہ نہیں دینا چاہئے جو ہمارے وسیع تر قومی مفادات کو ہلکا سا بھی نقصان پہنچائے۔ ہمیں چناؤ کے اس جمہوری آئینی حق کو بڑے ہوش و حواس اور پوری ذمہ داری کے ساتھ استعمال کرنا چاہئے۔

یہاں ذرا ٹھہر کے یہ سوچئے کہ اصل میں یہ عقل و ہوش اور یہ آزادی، انتخاب و اختیار پروردگار کون و مکاں کی دی ہوئی کتنی بڑی نعمت ہے۔ اس لئے اپنی ہر آزادی کو استعمال کرنے میں عقل کو ساتھ اور خدا کا پاس رکھنا چاہئے۔ یہ دین کی بھی چاہ ہے اور انسانیت کی راہ۔ یہی نباہ اگر اچھا ہوا تو زندگی کا بھلا۔ ”خوب گزرے گی جوں بیٹھیں گی یہ باتیں دو“۔۔۔۔۔ اسی سے آخرت بھی سنور جائے گی۔

اسی خوش انجام سمجھ کے تعلق سے موجودہ شمارہ میں دو ایک مضمون زیب قرطاس ہیں۔ عقل کی راہ میں ہی دانشوری بھی آتی ہے جس سے اسلام کا رشتہ بڑا اساسی یعنی ’پیدائشی‘ ہے۔ یہ رشتہ بڑا گہرا اور دور دور تک پھیلا ہوا ہے۔ فی الحال ہم ہندوستان میں شیعہ دانشوری کے ماضی و حال (و مستقبل) پر ایک جامع تحقیقی تالیفی کام کرنا چاہتے ہیں۔ یہ گرانقدر کام کسی ایک فرد یا جماعت کے بس کا نہیں ہے اس کے لئے ہر سطح پر خاص و عام کا تعاون و شرکت ضروری ہے۔ آپ یعنی شعاع عمل کے قارئین کرام کا بھی دانشوری سے رشتہ ہے۔ اسی رشتہ کے لحاظ سے ہمیں آپ سے کچھ کہنا ہے، التجا کرنا ہے۔ آپ اس سلسلہ میں ہمیں اپنا بھرپور تعاون دیں۔

آپ خود اور اپنے قریبی حلقہ سے جو بھی معلومات فراہم کر سکیں، ہم سے شیئر کریں۔ اس شمارہ کے ساتھ کچھ فارم منسلک ہیں۔ یہ فارم بھی اشارتی (Indicative) ہے۔ آپ اپنی معلومات اسی انداز پر فراہم کر دیں تو عین نوازش ہوگی۔ ضرورت کے مطابق آپ ان فارموں کی زیادہ فوٹو کاپی کرا لیں اور انہیں بھر کر یا بھر کر ہمیں مرحمت فرما دیں، زحمت ہوگی۔ (م۔ ر۔ عابد)